

# ضلعی کُل جماعتی کانفرنس۔ لودھراں

شعبہ تعلیم میں مسائل و مواقع: مستقبل کا لائحہ عمل

## ضلعی نکل جماعتی کانفرنس، لودھراں

### شعبہ تعلیم میں مسائل و مواقع: مستقبل کا لائحہ عمل

#### پس منظر:

جیسا کہ آپ جانتے ہیں کہ ہمارے شعبہء تعلیم میں وہ نتائج حاصل نہیں ہو پارہے جو دور حاضر میں پائیدار ترقی کی منزل کے حصول کے لئے ضروری ہیں۔ شعبہء تعلیم میں درپیش مسائل میں اٹھارویں آئینی ترمیم اور آرٹیکل 25-A کی شمولیت کے بعد کچھ اور اضافہ ہو گیا ہے۔ آرٹیکل 25-A، صوبائی حکومتوں کو 5 تا 16 سال کی عمر کے بچوں کو مفت اور لازمی تعلیم دینے کا پابند کرتا ہے اور اس ضمن میں قانون سازی کو لازم قرار دیتا ہے۔ شعبہء تعلیم میں درپیش مسائل کی طرف نظر دوڑائیں تو بہت سی وجوہات سامنے آتی ہیں۔ اہم وجوہات میں شعبہء تعلیم کو مختص کردہ وسائل میں کمی کے ساتھ ساتھ فراہم کردہ وسائل کے موثر استعمال کا فقدان اور علمی و تحقیقی اداروں کا ریاستی اداروں، سیاسی جماعتوں اور رہنماؤں سے گہرا ربط نہ ہونا ہے۔ اس ضمن میں سیاسی جماعتوں اور عوامی نمائندوں کو شعبہء تعلیم کے مسائل سے آگاہ کرنا اور ان مسائل کے حل کے عمل میں شامل کرنا از حد ضروری ہے۔ معیاری اور موثر تعلیم کی فراہمی میں ضلعی حکومتوں کا کردار بھی بہت اہمیت کا حامل ہے۔ لیکن ضلعی حکومتوں کو مطلوبہ نتائج حاصل کرنے اور اپنی ذمہ داری پوری کرنے میں بہت سی مشکلات درپیش ہیں۔ جس کے نتیجہ کے طور پر موثر تعلیم کے خاطر خواہ نتائج حاصل نہیں کیے جاسکے۔

انسٹیٹیوٹ آف سوشل اینڈ پالیسی سائنسز (I-SAPS) ایک قومی تحقیقی ادارہ ہے جو مختلف سماجی، معاشی و قانونی موضوعات پر تحقیق کرتا ہے۔ گزشتہ چند سالوں سے انسٹیٹیوٹ آف سوشل اینڈ پالیسی سائنسز (I-SAPS) نے پاکستان میں وفاقی، صوبائی اور ضلعی سطح پر شعبہء تعلیم کے مختلف پہلوؤں پر تحقیق کی ہے۔ I-SAPS، تعلیمی مسائل پر سیاسی وابستگیوں سے بالا ہو کر صرف تکنیکی بنیادوں پر تحقیق کو آگے بڑھا رہا ہے، تاکہ ٹھوس شواہد کی بنیاد پر ان مسائل کا حل تلاش کیا جاسکے۔ اس تناظر میں I-SAPS نے علم آئیڈیاز کے تعاون سے ضلع لودھراں میں تعلیم کے شعبہ کو درپیش مسائل کے حل کے لیے گزشتہ دو سالوں سے ایک تعلیمی و تحقیقی سلسلہ شروع کیا ہوا ہے۔

ہماری تحقیق سے سامنے آنے والے شواہد یہ ظاہر کرتے ہیں کہ ضلع لودھراں میں گزشتہ چند سالوں میں تعلیم کے میدان میں جہاں بہت سے کامیاب منصوبوں کو عملی جامہ پہنایا گیا ہے وہاں کچھ اصلاحات کے بارے میں سوالات بھی اٹھائے گئے۔ ضلع میں سکولوں کے بجٹ میں خاطر خواہ اضافہ اور اس کے موثر استعمال میں بہتری کا رجحان قابل تعریف ہے، مگر کیا وسائل میں اضافہ اور انکے بہتر استعمال سے بچوں کے سیکھنے کے عمل اور معیارِ تعلیم میں بھی بہتری آئی ہے یا نہیں ایک قابل غور پہلو ہے۔

ضلع لودھراں میں 16-4 سے کی عمر کے 50429 بچے سکول سے باہر ہیں۔ اعداد و شمار ظاہر کرتے ہیں کہ ضلع لودھراں میں 8 سکول چار دیواری کے بغیر ہیں، 4 سکولوں میں لیٹرین نہیں ہے، 164 سکولوں میں بجلی کی سہولت نہیں ہے جبکہ 10 ایسے سکول ہیں جہاں پینے کے پانی کی سہولت موجود نہیں ہے۔ 13-2012ء میں ضلع کا تعلیمی بجٹ 2215.121 ملین رکھا گیا جس میں سے محض ایک محدود حصہ ترقیاتی کاموں کے لیے مختص کیا گیا تھا۔

اس صورت حال کے پیش نظر ہم یہ سمجھتے ہیں کہ ان اعداد و شمار کو عوامی نمائندوں اور سیاسی جماعتوں کے ساتھ سامنے پیش کیا جانا چاہیے تاکہ وہ اس تحقیق سے اخذ ہونے والے نتائج کو شعبہ تعلیم میں بہتری کے لئے بروئے کار لاسکیں۔ اس ضمن میں I-SAPS اور علم آئیڈیاز کے زیر اہتمام ضلعی کل جماعتی کانفرنس کا اہتمام کیا گیا ہے۔

### کانفرنس کے مقاصد:

اس کانفرنس کے بنیادی مقاصد درج ذیل ہیں:

1. تعلیمی اصلاحات اور سیاسی عمل کا باہمی ربط۔
2. سیاسی جماعتوں اور عوامی نمائندوں کی شعبہ تعلیم کو درپیش مسائل کے حل کے لئے راہنمائی حاصل کرنا
3. شعبہ تعلیم کو درپیش مسائل کے حل کے لئے متفقہ نکات پر سیاسی راہنماؤں کا اعادہ۔
4. مستقبل کے لیے لائحہ عمل تیار کرنا

### شرکاء:

اس کانفرنس کے شرکاء میں سیاسی جماعتوں کے اہم راہنماؤں کے ساتھ ساتھ قومی اور مقامی میڈیا کے نمائندے اور سول سوسائٹی کے چیدہ چیدہ نمائندے شرکت کریں گے۔